



## Stqarrija għall-Istampa

Il-Lussemburgu, l-14 ta' Marzu 2022

# L-awdituri tal-UE se jivverifikaw l-appoġġ li l-UE tat lill-ħaddiema matul il-pandemija

Meta faqqgħet il-pandemija tal-COVID-19 fl-2020, l-Istati Membri introduċew skemi biex jagħtu appoġġ lill-ħaddiema li l-għajxien tagħhom kien tilef l-istabbiltà minħabba li diversi setturi tal-ekonomija tal-UE kienu qed jagħlqu fuq skala kbira. L-UE pprovdiet l-appoġġ tagħha stess lil dawn il-miżuri fil-għamla tal-istrument SURE – Appoġġ temporanju biex jittaffew ir-Riskji ta' Qgħad f'Emergenza. Permezz tal-iskema, l-UE setgħet tipprovidi self sal-valur ta' EUR 100 biljun biex tagħti appoġġ lill-iskemi tal-Istati Membri stess li l-mira tagħhom kienet li jingħata appoġġ lill-ħaddiema li kellhom l-introjtu tagħhom f'riskju b'riżultat tal-pandemija. Il-Qorti Ewropea tal-Awdituri qed tfejji awditu biex tiddetermina jekk il-Kummissjoni Ewropea rreagietx b'mod effettiv għar-riskju ta' qgħad relatat mal-pandemija fl-UE permezz tal-istrument SURE.

L-istrument SURE ġie kkonċepit u implimentat b'rispons għall-kriżi tal-COVID-19 li kienet qed tiżvolġi. Huwa tfassal bħala komplement għall-iskemi ta' prezervazzjoni tal-impjieg tal-Istati Membri stess li jvarjaw minn xogħol b'ħinijiet iqsar u skemi ta' sussidju tal-pagi għall-ħaddiema, fuq livell tradizzjonali, sa skemi ġodda ta' appoġġ għall-introjtu għall-ħaddiema li jaħdmu għal rashom. SURE jista' jagħti appoġġ ukoll lil xi miżuri relatati mas-saħħa. L-istrument SURE jirrappreżenta żvilupp sinifikanti fil-mod kif il-finanzjament tal-UE jiġi ffinanzjat, billi huwa ffinanzjat permezz ta' self miġbur mill-Kummissjoni fuq is-swieq kapitali. Dawk il-fondi ġew ipprovduti lid-19-il Stat Membru parteċipanti fl-istrument biex jintużaw fl-iskemi ta' rispons nazzjonali tagħhom għall-COVID-19. Iżda f'turija ta' solidarjetà, is-27 Stat Membru kollha tal-UE qablu li jiggarantixxu s-self b'mod kongunt. Jekk Stat Membru jonqos milli jagħmel ħlas lura fuq is-self fil-gejjieni, l-Istati Membri l-oħra kollha jistgħu jinżammu responsabbli b'mod kongunt għal 25 % tal-ammont kumplessiv tas-self apporporzjon tal-prosperità relattiva tagħhom. Il-bqija jiġi ggarantit mill-baġit tal-UE.

*“L-aħħar stimi jagħtu x'jifhmu li madwar 31 miljun persuna u 2.5 miljun kumpanija rċevew appoġġ taħt l-istrument SURE fl-2020,”* qalet Iliana Ivanova, il-Membru tal-QEA li se tmexxi l-awditu. *“Diġà ġew żborżati kważi EUR 90 biljun. Dan huwa ammont enormi ta' appoġġ mill-UE. Irridu ninvestigaw jekk ir-rispons tal-Kummissjoni Ewropea kienx effettiv biex din tilhaq l-għan tagħha li tgħin lill-ħaddiema u lin-negozji milquta mill-kriżi fl-UE biex iżommu l-impjeggi intatti. Il-konklużjonijiet u r-rakkomandazzjonijiet tar-rapport tal-awditjar tagħna se jgħinu lill-UE tieħu tagħlimiet għal skemi simili jekk qatt terġa' sseħħ kriżi fuq din l-iskala.”*

*L-iskop ta' din l-istqarrija għall-istampa huwa li jingħataw il-messaġġi prinċipali tal-previżjoni ta' awditu maħruġa mill-Qorti Ewropea tal-Awdituri. Il-previżjoni ta' awditu sħiħa hija disponibbli fuq [eca.europa.eu](https://eca.europa.eu).*

## ECA Press

12, rue Alcide De Gasperi – L-1615 Luxembourg

E: [press@eca.europa.eu](mailto:press@eca.europa.eu) @EUAuditors [eca.europa.eu](https://eca.europa.eu)

L-awdituri se jivvalutaw jekk l-azzjonijiet tal-Kummissjoni fir-rigward tal-istrument SURE kinux f'waqthom u xierqa, u jekk il-Kummissjoni żviluppatx qafas robust biex jitwettqu monitoraġġ u rappurtar dwar l-implimentazzjoni tal-istrument.

### **Informazzjoni ġenerali**

L-istrument SURE huwa strument temporanju li għandu l-għan li jagħti appoġġ lir-reazzjonijiet mogħtija mill-Istati Membri stess għall-impatt li l-kriżi tal-COVID-19 kellha fuq l-impjegji. Sa tmiem Jannar 2022, il-Kunsill tal-UE kien approva kważi EUR 95 biljun f'appoġġ finanzjarju taħt l-iskema, li minnhom EUR 90 biljun kienu diġà ġew żborżati.

Previżjonijiet ta' awditi huma bbażati fuq xogħol ta' thejjija li jsir qabel ma jinbeda awditu. Ma għandhomx jitqiesu bħala osservazzjonijiet, konklużjonijiet jew rakkomandazzjonijiet tal-awditjar. Il-Previżjoni ta' Awditu 01/2022, "*Support to mitigate Unemployment Risks in an Emergency (SURE)*", hija disponibbli bl-Ingliż fuq is-[sit web tal-QEA](#).

### **Kuntatt għall-istampa**

Uffiċċju tal-istampa tal-QEA: [press@eca.europa.eu](mailto:press@eca.europa.eu)

- Claudia Spiti: [claudia.spiti@eca.europa.eu](mailto:claudia.spiti@eca.europa.eu) - M: (+352) 691 553 547
- Vincent Bourgeois: [vincent.bourgeois@eca.europa.eu](mailto:vincent.bourgeois@eca.europa.eu) - M: (+352) 691 551 502
- Damijan Fišer: [damijan.fiser@eca.europa.eu](mailto:damijan.fiser@eca.europa.eu) - M: (+352) 621 552 224